

MT

MT

MT



KUMMISSJONI TAL-KOMUNITAJIET EWROPEJ

Brussel 30.5.2008
KUMM(2008) 329 finali

**KOMUNIKAZZJONI MILL-KUMMISSJONI LILL-KUNSILL, LILL-PARLAMENT
EWROPEW U LILL-KUMITAT EKONOMIKU U SOĊJALI**

Lejn Strategija Ewropea tal-Ġustizzja Elettronika

SEC(2008)1947
SEC(2008)1944

KOMUNIKAZZJONI MILL-KUMMISSJONI LILL-KUNSILL, LILL-PARLAMENT EWROPEW U LILL-KUMITAT EKONOMIKU U SOĊJALI

Lejn Strateġija Ewropea tal-Ġustizzja Elettronika

1. INTRODUZZJONI

Sa minn meta dahal fis-sehħ it-Trattat ta' Amsterdam, iż-żona Ewropea tal-ġustizzja saret realtà. Hija bbażata fuq numru ta' strumenti leġislattivi mfassla sabiex jiggarrantixxu r-rikonixximent reċiproku tad-deċiżjonijiet ġudizzjarji, joħolqu kultura ta' kooperazzjoni bejn l-awtoritajiet legali nazzjonali u jakkumpanjaw il-moviment hieles taċ-ċittadini f'żona Ewropea mingħajr fruntieri interni.

Fl-istess hin, id-domanda għall-ġustizzja qiegħda dejjem tiżdied fl-Ewropa, u dan qed iżid mal-piż tax-xoġhol tas-sistemi ġudizzjarji u jagħmilha neċessarja li l-metodi tal-ħidma jkunu kontinwament adattati f'kundestanti baġitarji li ta' sikwit huma diffiċli.

It-tqegħid tat-teknoloġiji ta' l-informazzjoni u l-komunikazzjoni (ICT) għas-servizz tas-sistemi ġudizzjarji joħloq soluzzjonijiet possibbli billi jtejjeb il-funzjonament tagħhom u jikkontribwixxi għas-simplifikazzjoni tal-proċeduri u t-tnaqqis fl-ispejjeż.

"Ġustizzja Elettronika" tirrappreżenta rispons għall-ħtieġa li jittejjbu l-aċċess għall-ġustizzja, il-kooperazzjoni bejn l-awtoritajiet legali u l-effikaċja tas-sistema tal-ġustizzja nnifisha. Id-dhul ta' l-ICT f'din id-dinja huwa ta' min jixtiequ u inevitabbli, iżda fl-istess hin iwassal għal ċerti aspettattivi u mistoqsijiet.

Din il-Komunikazzjoni għandha l-għan li tipproponi strateġija globali li toħloq sinerġiji bejn l-isforzi fuq il-livell Ewropew u dak nazzjonali u toffri l-valur miżjud ta' l-ekonomiji ta' l-iskala.

Għall-Kummissjoni, l-isforzi relatati mal-Ġustizzja Elettronika għandhom:

- **jagħtu prijorità lill-proġetti operattivi;**
- **jenfasizzaw b'mod partikolari l-arkitetturi decentralizzati mingħajr ma jinjoraw il-ħtieġa għal koordinazzjoni fuq il-livell Ewropew;**
- **jirrispettaw safejn hu possibbli l-qafas legali eżistenti billi jużaw l-ghodod ta' l-ICT sabiex itejbu l-effikaċja ta' l-istrumenti legali li ġew adottati jew li se jiġu adottati.**

B'reazzjoni għal talba mill-Kunsill Ewropew¹ u l-Parlament Ewropew, din il-Komunikazzjoni tipproponi Strateġija dwar il-Ġustizzja Elettronika li timmira sabiex iżżid il-kunfidenza taċ-ċittadini fiż-żona Ewropea tal-ġustizzja, sors importanti ta' legittimità f'Unjoni fejn l-istat tad-dritt huwa wiehed mill-valuri fundamentali.

¹ Konkluzjonijiet tal-Kunsilli Ewropej tal-21 u t-22 ta' Ġunju 2007 u l-14 ta' Dicembru 2007.

2. X'INHIL-ĠUSTIZZJA ELETRONIKA?

L-approċ tal-Ġustizzja Elettronika juża l-ICT sabiex itejjeb l-aċċess taċ-ċittadini għall-ġustizzja u jagħmel l-azzjoni legali aktar effettiva, fejn b'din ta' l-aħħar wiehed jifhem kull tip ta' attività li tinvolvi r-riżoluzzjoni ta' tilwima jew il-penalizzazzjoni ta' agir kriminali.

Sabiex jiġu mmodernizzati s-sistemi ġudizzjarji, it-tkomplija ta' l-iżvilupp tal-Ġustizzja Elettronika huwa kruċjali. Il-Kummissjoni, min-naħa tagħha, ilha ħafna tinkoraġġixxi l-użu ta' l-ICT sabiex tippromwovi l-kooperazzjoni ġudizzjarja.

Sa mill-2003, il-Kummissjoni, żviluppat portal tan-Netwerk Ġudizzjarju Ewropew fil-materji ċivili u kummerċjali², u appoġġjat il-ħolqien ta' "atlases" legali għal-liġi kriminali u ċivili, li jippermettu lill-professjonisti sabiex jidentifikaw l-awtoritajiet legali kompetenti fl-Istati Membri. Bl-istess mod, il-Kummissjoni minn dejjem inkoraġġiet l-użu tal-vidjokonferenzi u t-trażmissjoni elettronika ta' l-atti bejn l-awtoritajiet legali u hija involuta attivament fl-isforzi sabiex jiġu interkonnessi r-rekords kriminali.

Il-Ġustizzja Elettronika hija kamp speċifiku taħt l-umbrella ġenerali tal-Gvern Elettroniku. Gvern Elettroniku tfisser l-applikazzjoni ta' l-ICT għall-proċeduri amministrattivi kollha. Jinħtieġ li l-ħiliet esperti preżenti fil-proġetti ta' infrastruttura sikura u awtentikazzjoni tad-dokumenti jiġu mobilizzati. Il-Kummissjoni biħsiebha tippromwovi Qafas Ewropew ta' l-Interoperabilità (EIF) fi ħdan il-programm IDABC³. Il-ħidma Ewropea dwar il-**firma elettronika** u l-**identità elettronika**⁴ hija partikolarment rilevanti fil-qasam legali, fejn l-awtentikazzjoni ta' l-atti hija essenzjali.

L-applikabilità potenzjali tal-Ġustizzja Elettronika hija wiesgħa ħafna u se jkollha tevolvi id f'id maż-żona Ewropea tal-ġustizzja u mat-teknoloġiji l-ġodda. Proġetti speċifiċi, madankollu, għandhom jiġu mnedija malajr. Għandu jiġi definit perimetru għall-azzjoni futura sabiex l-effikaċja u l-kredibilità ta' l-azzjoni ta' l-UE ma jiġux imxekkla minn azzjoni li tkun ambizzjuża żzejjed.

Xi proġetti ma jappartjenux għas-settur legali iżda għall-Gvern Elettroniku. Ċerti attivitajiet li xi drabi jinvolvu istituzzjonijiet legali huma pjuttost amministrattivi fin-natura tagħhom (pereżempju ir-registri ta' l-art jew ir-Registru Ewropew ta' l-Imprizi)⁵. Min-naħa l-oħra, attivitajiet bħall-mekkanizmi ta' l-arbitraġġ jew ir-riżoluzzjoni alternattiva tat-tilwim (ADR) jistgħu jirrigwardaw il-Ġustizzja Elettronika anki meta jkunu ġestiti minn korpi mhux legali.

Għall-Kummissjoni, l-għan primarju tal-Ġustizzja Elettronika huwa li tghin sabiex il-ġustizzja tiġi amministrata b'mod aktar effettiv madwar l-Ewropa, għall-benefiċċju taċ-ċittadini. L-ewwel karatteristika tal-proġetti ta' prijorità għandha tkun li jkunu ta' għajnuna għall-professjonisti legali sabiex jaħdmu b'mod aktar effettiv u ċ-ċittadini b'hekk jiksbu l-ġustizzja b'mod aktar faċli. Huma jridu wkoll jikkontribwixxu għall-implimentazzjoni ta' l-istrumenti Ewropej eżistenti fil-qasam tal-ġustizzja u, potenzjalment, jinvolvu l-Istati Membri kollha jew il-maġġoranza tagħhom.

² <http://ec.europa.eu/civiljustice/>

³ <http://ec.europa.eu/idabc/> Studju preliminari dwar ir-rikonoxximent reċiproku tal-firem elettronici għall-applikazzjonijiet tal-Gvern Elettroniku (2007) u l-Interoperabilità ta' l-eID għall-PEGS (2007).

⁴ Aspetti ta' l-istandardizzazzjoni tal-firma elettronika (2007)

http://ec.europa.eu/information_society/eeurope/i2010/docs/esignatures/e_signatures_standardisation.pdf

⁵ COM(2007) 807, taqsim 4.2.; www.ebr.org/; www.briteprojet.net

3. IL-PROMOZZJONI TA' SINERĠIJI NAZZJONALI U EWROPEJ

3.1. It-tishih ta' l-iskambju ta' l-ahjar prattiċi fuq il-livell nazzjonali

L-iżvilupp tal-Ġustizzja Elettronika jiddependi primarjament fuq ir-rieda ta' l-Istati Membri. Studju riċenti mill-akkademja Ġermaniża dwar il-Ġustizzja Elettronika⁶ wera zieda fl-użu ta' l-ICT fl-amministrazzjoni tal-ġustizzja madwar l-Unjoni Ewropea. Rapport riċenti mill-Kummissjoni Ewropea għall-Effiċjenza tal-Ġustizzja (CEPEJ) dwar dan is-sugġett⁷ identifika l-istess xejra.

Fuq il-livell nazzjonali, bosta proġetti qed jgħinu sabiex il-litiganti jkunu pprovduti bl-informazzjoni b'mod aktar effettiv: informazzjoni dwar is-sistemi ġudizzjarji, il-leġiżlazzjoni u l-ġurisprudenza tpoġġiet *online*; sistemi ta' komunikazzjoni elettronika li jipprovdu mezz ta' kuntatt bejn il-litiganti u l-qorti qed jiġu żviluppatti; f'ċerti każijiet, twaqqfu proċeduri kompletament elettronici. L-użu ta' l-għodod elettronici sabiex jiġu rreġistrati s-seduti qiegħed jiżdied.

Fuq il-livell Ewropew, diversi organizzazzjonijiet professjonali qed jiżviluppaw proġetti notevoli li jinvolvu l-iskambju ta' l-informazzjoni jew l-interkonnessjoni. Dawn jinkludu s-sit ta' l-internet ta' l-Assoċjazzjoni tal-Kunsilli ta' l-Istat⁸, il-portal komuni tal-ġurisprudenza nazzjonali tal-Qrati Supremi ta' l-UE⁹ u n-Netwerk Ewropew tar-Registri tat-Testmenti¹⁰.

Fil-fehma tal-Kummissjoni, dawn il-proġetti għandhom jiġu inkoraġġiti u l-esperimenti li jirnexxu għandhom jiġu ppubblicizzati u ripetuti. F'dan ir-rigward, il-holqien ta' Forum tal-Ġustizzja Elettronika¹¹ joffri possibilitajiet interessanti. Sottogrupp tal-"Ġustizzja Elettronika" se jinhloq fi hdan il-Forum sabiex iservi ta' xprun għall-iskambju ta' l-ahjar prattiċi fost is-sistemi ġudizzjarji nazzjonali u fost il-professionisti legali.

3.2. It-tishih tal-koordinazzjoni Ewropea u l-użu tal-Ġustizzja Elettronika sabiex tinbena zona ġudizzjarja Ewropea

Diversi proġetti tal-Ġustizzja Elettronika bħalissa jinsabu taħt żvilupp. Minbarra dawk diġà msemmija, proġetti dwar dokumentazzjoni legali ġew żviluppatti sew mill-Unjoni Ewropea¹² u kif ukoll mill-operaturi istituzzjonali u privati¹³.

Il-Kummissjoni tappoġġja dawn il-proġetti, iżda tqis li huwa importanti li l-azzjoni ġudizzjarja ta' l-UE ssir aktar komprensibbli, aċċessibbli u effettiva u li jiġu enfasizzati proġetti li tassew iżidu l-valur għaż-żona ġudizzjarja Ewropea. Minkejja li l-leġiżlazzjoni ġuridika evolviet b'mod konsiderevoli, l-impatt tagħha f'bosta każijiet għadu limitat minhabba diffikultajiet fit-traspozizzjoni (partikolarment fmaterji kriminali) u minhabba li hemm nuqqas ta' familjarità magħha. Għal dawn ir-raġunijiet, waħda mill-kwistjonijiet ewlenin

⁶ Doc. 9573/07 JURINFO 17.

⁷ "L-użu ta' l-informazzjoni u t-teknoloġija tal-komunikazzjoni fl-Istati Ewropej", Grupp ta' Hidma dwar il-valutazzjoni tas-sistemi tal-ġustizzja (CEPEJ) il-Kunsill ta' l-Ewropa (CEPEJ(2007) 22Prov).

⁸ <http://www.juradmin.eu/>

⁹ <http://www.network-presidents.eu/>

¹⁰ Cf. www.cnue.be

¹¹ COM(2008) 38.

¹² EUR-Lex – <http://eur-lex.europa.eu>; N-Lex – <http://eur-lex.europa.eu/n-lex> – u d-database JURE.

¹³ www.caselex.com

marbuta ma' l-integrazzjoni ġudizzjarja fl-Ewropa llum hija li jinholqu għodod sabiex tittejjeb l-effikaċja Prattika ta' l-istrumenti legali adottati. F'dan ir-rigward, il-Ġustizzja Elettronika fetthet opportunitajiet impressjonanti.

Din hija r-raġuni għaliex il-Kummissjoni Ewropea bihsiebha tikkontribwixxi għat-tishih u l-iżvilupp ta' għodod tal-ġustizzja elettronika fuq il-livell Ewropew, f'koordinazzjoni mill-qrib ma' l-Istati Membri u ma' msieħba oħra, l-ewwel u qabel kollox Eurojust u n-netwerks tal-liġi ċivili u kriminali. Filwaqt li tappoġġja l-isforzi ta' l-Istati Membri, il-Kummissjoni bihsiebha tiżviluppa numru ta' għodod tal-kompjuter hi stess u żżid l-interoperabilità tas-sistemi¹⁴, tiffaċilita l-aċċess tal-pubbliku għall-ġustizzja u l-komunikazzjoni bejn l-awtoritajiet ġudizzjarji u tikseb ekonomiji ta' skala sostanzjali fuq il-livell Ewropew.

4. LIEMA PRIJORITAJIET GĦALL-AZZJONI (2008-2013)?

L-azzjoni ta' l-UE fil-qasam tal-Ġustizzja Elettronika għandha tippermetti liċ-ċittadini, partikolarment meta jkunu l-vittmi ta' reati kriminali, li jkollhom aċċess għall-informazzjoni mingħajr ma jkunu mxejjla minn ostakli kulturali u legali relatati mal-multipliċità tas-sistemi. Din l-azzjoni għandha wkoll tappoġġja l-mekkanizmi li jippromwovu l-kooperazzjoni bejn l-awtoritajiet legali.

4.1. Portal Ewropew tal-Ġustizzja Elettronika li jiffaċilita l-aċċess miċ-ċittadini u l-impriżi għall-ġustizzja fl-Ewropa

Il-holqien tal-portal tal-Ġustizzja Elettronika għall-pubbliku u għall-impriżi għandu jżid il-vizibilità ta' l-azzjoni Ewropea u jgħin sabiex jiġi mtejjeb l-aċċess għall-ġustizzja fl-Ewropa. Fl-aħħar mill-aħħar, il-portal se jservi bħala l-wiċċ taż-żona Ewropea tal-ġustizzja fir-rigward taċ-ċittadini filwaqt li jkun element wieħed minn politika ġenerali ta' komunikazzjoni permezz ta' l-internet¹⁵.

Il-portal se jkun fih mill-anqas tliet funzjonijiet.

a) Aċċess għall-informazzjoni

Il-portal irid jipprovdi liċ-ċittadini Ewropej, fil-lingwa tagħhom, bid-*data* dwar is-sistemi u l-proċeduri ġudizzjarji. In-nuqqas ta' għarfien tar-regoli fis-seħh fi Stati Membri oħra huwa wieħed mill-fatturi ewlenin li jwaqqfu liċ-ċittadini milli jasserixxu d-drittijiet tagħhom barra minn pajjiżhom.

¹⁴ Il-Kummissjoni se tipprezenta pjan ta' azzjoni dwar l-interoperabilità tal-Firma Elettronika u l-Identità Elettronika.

¹⁵ SEC(2007) 1742.

B'mod partikolari, il-portal se jkun fih:

- **informazzjoni Ewropea u nazzjonali dwar id-drittijiet tal-vittmi fil-każijiet kriminali u d-drittijiet tagħhom għal kumpens;**
- **id-drittijiet fundamentali li jgawdu ċ-ċittadini f'kull Stat Membru (id-drittijiet tal-persuni mressqa fi proċedimenti kriminali);**
- **prinċipji fundamentali li jirrigwardaw l-abilità ta' ċ-ċittadini sabiex jagħtu bidu għal proċedimenti quddiem qorti fi Stat Membru iehor, jew għad-difiza tagħhom meta mharrka biex jidhru quddiem qorti.**

Il-portal se jipprova wkoll informazzjoni prattika, b'mod partikolari dwar l-awtoritajiet kompetenti u kif dawn jistgħu jiġu kkuntattjati, l-użu (obbligatorju jew fakultattiv) ta' l-avukati u l-proċeduri sabiex tinkiseb l-għajjuna legali.

Parti minn din l-informazzjoni diġà teżisti fuq is-sit tan-netwerk ġudizzjarju fl-affarijiet ċivili. Hija se tiġi integrata fil-portal u se tiġi wkoll miżjuda, f'dak li jirrigwarda l-liġi kriminali u d-drittijiet tal-vittmi.

b) Riferiment

Il-portal irid ukoll jirreferi lill-vizitaturi għas-siti eżistenti (Eur-lex, Pre-lex, SCADplus, Eurovoc u IATE), għall-istituzzjonijiet legali Ewropej u għad-diversi netwerks legali eżistenti u l-ghodod tagħhom.

Minbarra dan, il-portal se jirreferi l-vizitaturi għal ċerti registri interkonnessi fuq il-livell Ewropew permezz ta' links ma' l-entitajiet li jmexxu dawn il-proġetti¹⁶.

c) Aċċess dirett għal ċerti proċeduri Ewropej

Fit-tul, għandhom jinholqu proċeduri elettronici Ewropej. Diġà jeżistu bażijiet legali, bħal pereżempju r-regolament għal "talbiet żgħar"¹⁷ u r-regolament "tal-proċedura tal-ħlas"¹⁸.


Il-possibilità li jiġi użat il-portal sabiex, pereżempju, jithallsu l-miżati tal-qorti għandha tiġi studjata wkoll; u għandha tiġi kkunsidrata wkoll, fit-tul, il-possibilità li ċ-ċittadini jitolbu r-rekord kriminali tagħhom bl-internet u fil-lingwa li jagħzlu huma.

¹⁶ Registri tan-negozju – EBR u registri ta' l-art – EULIS. Skond is-soluzzjoni magħzula, ir-registri interkonnessi ta' l-insolvenza se jkunu aċċessibbli jew direttament jew inkella indirettament mill-portal .

¹⁷ Regolament (KE) Nru 861/2007: ĠU L 199, 31.7.2007.

¹⁸ Regolament (KE) Nru 1896/2006: ĠU L 399, 30.12.2006.

e-Justice Portal



4.2. Il-Ġustizzja Elettronika għal kooperazzjoni ġudizzjarja akbar

Il-holqien ta' għodod elettronici għandu jakkumpanja l-implimentazzjoni ta' l-istrumenti tal-kooperazzjoni ġudizzjarja ta' l-UE. Sabiex jiġu żviluppatti dawn l-għodod, il-Kummissjoni bihsiebha tuża ż-żewġ networks legali eżistenti u l-Eurojust bħala bażi. B'mod parallel mat-twaqqif ta' dawn l-għodod, jehtieg li jiġu implimentati miżuri xierqa ta' informazzjoni u taħriġ. Għal dan l-għan, il-Kummissjoni se taħdem aktar mill-qrib ma' l-istrutturi tat-taħriġ kwalifikati nazzjonali u Ewropej, b'mod partikolari n-network Ewropew tat-taħriġ legali, sabiex il-professionisti legali jitharrġu aħjar fl-għodod il-ġodda tal-ġustizzja elettronika.

4.2.1. It-tkomplija ta' l-interkonnessjoni tar-rekords kriminali

L-interkonnessjoni tar-rekords kriminali hija qasam li fih l-aktar li għamli progress l-isforzi tal-ġustizzja elettronika, u dan juri kif proġett mibdi minn numru żgħir ta' Stati Membri jista' gradwalment jiehu dimensjoni ġenwinament Ewropea.

Il-Kummissjoni qed taħdem sabiex l-Istati Membri kollha jkunu interkonnessi malajr kemm jista' jkun. Għal dan l-għan, hija ressqet diversi proposti legiżlattivi¹⁹ li għandhom l-għan li jiċċaraw il-qafas legiżlattiv u jagħmlu possibbli l-interkonnessjoni elettronika. Bħala parti mit-thejjijiet għad-dhul fis-seħħ tad-Deċizzjoni Qafas dwar l-iskambju ta' l-informazzjoni meħuda mir-rekords kriminali, il-Kummissjoni se tniedi żewġ studji tal-fattibilità sabiex torganizza l-proġett waqt l-iżvilupp tiegħu u sabiex testendi l-iskambju ta' l-informazzjoni sabiex ikopri ċittadini ta' pajjiżi terzi misjuba hatja ta' reati kriminali.

¹⁹ Proposta għal Deċizzjoni Qafas dwar l-iskambju ta' l-informazzjoni meħuda mir-rekords kriminali, COM(2005)690 finali/2. Proposta ta' ECRIS għal deċizzjoni.

Dan il-proġett joffri żewġ eżempji tal-valur miżjud ta' l-azzjoni fuq il-livell ta' l-UE:

- l-informazzjoni tista' tiġi skambjata biss jekk tkun ta' l-istess tip u tiftiehem minn kulhadd: saret hidma importanti sabiex jintlaħaq dan l-għan bħala parti mill-proġett pilota²⁰ u din hija deskritta fil-proposta reċenti tal-Kummissjoni;
- fl-2009, il-Kummissjoni se tippovdi lill-Istati Membri b'*software* imfassal sabiex jippermetti l-iskambju tar-rekords kriminali kollha fi ftit żmien²¹. Din is-sistema ta' referenza, flimkien ma' l-użu ta' l-sTESTA għall-iskambju ta' l-informazzjoni, se tiġġenera ekonomiji ta' l-iskala għaliex l-Istati Membri mhux se jkollhom jagħmlu x-xogħol ta' żvilupp huma stess. Hija se tagħmilha wkoll eħfef biex jitmexxa l-proġett.

Għall-Kummissjoni, dan ix-xogħol jikkostitwixxi l-prijorità primarja tal-Ġustizzja Elettronika, għax jirrigwarda l-Istati Membri kollha, iġib titjib Prattiku għall-kooperazzjoni ġudizzjarja u jsaħħah il-kunfidenza reċiproka. Se jkun importanti, madankollu, li dawn l-iskambji ta' informazzjoni jmorru lil hinn mill-kooperazzjoni ġudizzjarja sabiex jinkorporaw għanijiet oħra (aċċess għal ċerti impjegji perezempju).

4.2.2. *Il-ħolqien ta' netwerk ta' skambji sikuri sabiex tinqasam l-informazzjoni bejn l-awtoritajiet ġudizzjarji*

L-awtoritajiet ġudizzjarji għandhom ikunu jistgħu jiskambjaw informazzjoni kunfidenzjali f'kunfidenza sħiħa. Fir-rigward ta' materji kriminali²², dan huwa stipulat f'diversi strumenti Ewropej. Dak li huwa importanti issa huwa li nimxu 'l quddiem, nibnu fuq il-hidma li diġà saret, b'mod partikolari l-proġett EPOC III żviluppat mill-Eurojust. Dan il-mekkaniżmu għandu jinkorpora ċerti karatteristiċi ta' l-Atlas Legali u l-Compendium Ewropew²³ sabiex jagħti lill-awtoritajiet legali għodda sħiħa sabiex ikunu jistgħu joffru għajnuna reċiproka f'materji ġudizzjarji. Aktar fit-tul din tista' tiġi s-supplimentata bil-ħolqien ta' pjattaforma għall-iskambji virtwali, li tintegra s-sistemi tat-traduzzjoni awtomatika, u tagħmilha possibbli li jiġu skambjati l-fajls bejn l-awtoritajiet ġudizzjarji nazzjonali. Il-proġett se jieħu f'kunsiderazzjoni wkoll it-teknoloġiji l-godda li jistgħu jintużaw sabiex tingħata sikurezza għall-iskambji u għad-data personali²⁴.

4.2.3. *L-iffaċilitar ta' l-użu tal-vidjokonferenzi*

Diversi strumenti adottati fil-livell Ewropew jipprovdu għall-użu tal-vidjokonferenzi matul il-proċedimenti ġudizzjarji²⁵. Madankollu, għal raġunijiet lingwistiċi jew tekniċi, dawn il-possibilitajiet għadhom mhux qed jintużaw biżżejjed²⁶. Studju reċenti mill-Kunsill²⁷ wera li l-

²⁰ Sa minn April 2008, 13-il Stat Membru kienu qed jieħdu sehem f'dan il-proġett.

²¹ F'dimostrazzjoni tal-benefiċċji prattiċi ta' l-interkonnnessjoni, matul l-ewwel xahar ta' l-operat tal-interkonnnessjoni elettronika, Franza u l-Ġermanja skambjaw iktar informazzjoni bejniethom milli kienu għamlu matul l-10 snin ta' qabel.

²² Deċiżjoni ta' Qafas Nru 2002/584/JHA tat-13 ta' Ġunju 2002; Azzjoni Kongunta tad-29 ta' Ġunju 1998 (ĠU L 191, 7.7.1998, p. 4).

²³ Il-compendium jista' jintuża sabiex johloq ittri rogatorji bl-użu ta' proċedura standard u uniformi.

²⁴ <http://cordis.europa.eu/ist/trust-security/index.html>

²⁵ Konvenzjoni tad-29 ta' Mejju 2000 (Artikolu 10); Deċiżjoni Qafas Nru 2001/220/JHA tal-15 ta' Marzu 2001; Regolament tal-Kunsill (KE) Nru 1206/2001 tat-28 ta' Mejju 2001 (Artikoli 10 u 17); Direttiva 2004/80/KE (Artikolu 9); Regolament (KE) Nru 861/2007 tal-Parlament Ewropew u tal-Kunsill tal-11 ta' Lulju 2007 (Artikolu 9).

²⁶ Doc. 14602/07, JURINFO 60.

liġijiet fil-maġġoranza ta' l-Istati Membri jawtorizzaw il-vidjokonferenzi. Minkejja dan, huwa rari li atturi f'pajjiżi differenti jużawhom biex jikkomunikaw ma' xulxin. Il-benefiċċji ta' zieda fil-vidjokonferenzi huma, madankollu, ċari: iffrankar ta' żmien, flus u vjaġġar; flessibilità akbar; eċċ.

Għaldaqstant iridu jitwettqu azzjonijiet maħsuba sabiex l-awtoritajiet ġudizzjarji jsiru konxji mill-użu ta' dawn it-teknoloġiji l-ġodda fil-proċedimenti ġudizzjarji ċivili u kriminali transkonfinali.

Il-Kummissjoni se tappoġġja l-isforzi nazzjonali u tassigura li l-għażliet magħmula fir-rigward tat-teknoloġija jippermettu l-interoperabilità Ewropea. F'kooperazzjoni man-netwerks legali ċivili u kriminali, il-Kummissjoni se tqiegħed *online* manwal għall-utenti li jkun fih kapitoli ġenerali u nazzjonali li jiċċara l-kundizzjonijiet legali u tekniċi ta' l-użu. Iż-żewġ *Atlases* Legali se jagħmluha possibbli li jiġu identifikati dawk il-qrati li għandhom it-tagħmir meħtieġ.

4.2.4. *Għajjnuna għat-traduzzjoni*

Il-multilingwiżmu jirrappreżenta sfida kbira għall-iżvilupp ta' zona ġudizzjarja Ewropea ġenwina Il-proċedimenti ġudizzjarji jseħħu kważi esklussivament fil-lingwa nazzjonali, u l-użu ta' lingwi barranin huwa ammess biss marginalment. Il-Kummissjoni għalhekk tippromwovi azzjonijiet li għandhom bħala mira t-traduzzjoni u l-interpretazzjoni f'kuntesti ġudizzjarji.

- L-iżvilupp ta' għodod awtomatizzati tat-traduzzjoni

It-traduzzjoni awtomatizzata tista' tipprovi lill-qarrej b'għarfien superfiċjali tal-kontenut ta' dokument imħejji f'lingwa oħra. Hija ċertament għandha post f'kuntesti ġudizzjarji. Meta fajl ikun kbir, it-traduzzjoni awtomatizzata tista' tagħmilha possibbli li jiġu identifikati malajr dawn l-elementi utli għal każ ieħor u li għandhom jiġu tradotti minn professjonist. Hija tista' wkoll tagħti lill-atturi informazzjoni bażika dwar il-kontenut ta' deċiżjoni ta' qorti barranija jew ta' dokument importanti għall-proċedimenti.

Għodod ta' dan it-tip diġà jeżistu u huma disponibbli, iżda jenħtieġ li jiġu mtejbja u rraffinati għall-użu fil-qasam legali. L-ispejjeż assoċjati ma' dawn l-għodod u l-kundizzjonijiet legali li taħthom jistgħu jiġu pprovduti lill-professjonisti legali u lill-pubbliku in ġenerali għandhom jiġu studjati.

- *Databases* ta' tradutturi u interpreti legali

Mhux dejjem huwa faċli għaċ-ċittadini li jsibu traduttur jew interpretu sabiex jgħinjom fil-qorti, partikolarment meta l-lingwa involuta ma tkunx mitkellma b'mod mifrux ħafna. Il-holqien ta' *database* Ewropea ta' tradutturi u interpreti legali jista' jiffaċilita l-identifikazzjoni ta' riżorsi eżistenti billi jestendi t-tiftix għall-UE kollha. B'mod globali, din id-*database* tista' wkoll ittejjeb il-kwalità tat-traduzzjoni legali billi tidentifika tradutturi/interpreti legali partikolarment ikkwalifikati. Għandhom isiru studji addizzjonali u, jekk possibbli, programm pilota, inkluż studju tal-


²⁷ Doc. 6355/08, JURINFO 11.

possibilità li jintużaw il-vidjokonferenzi sabiex jinkiseb aċċess għall-interpreti legali li jkunu jinsabu fi Stat Membru ieħor.

- Formoli *online* għal traduzzjonijiet awtomatizzati

Il-biċċa l-kbira ta' l-istrumenti ta' l-UE huma akkumpanjati minn formoli standard maħsuba sabiex jagħmlu l-komprensjoni reciproka aktar faċli. Sabiex tittejjeb l-effikaċja tal-kooperazzjoni ġudizzjarja, għandu jkun possibbli li tiġi prodotta traduzzjoni awtomatika mhux biss *template* tagħhom iżda wkoll tal-kontenut. Il-Kummissjoni se tuża n-netwerks legali ċivili u kriminali u l-Eurojust sabiex tistandardizza l-użu ta' formoli dinamiċi b'test u terminoloġija predeterminati sabiex titražmetti malajr it-talbiet u l-informazzjoni fil-lingwi kollha ta' l-Unjoni.

Coopération entre autorités judiciaires



5. LEJN PJAN TA' AZZJONI EWROPEW GHALL-ĠUSTIZZJA ELETTRONIKA

Abbozz ta' pjan ta' azzjoni u skeda għad-diversi proġetti huma annessi mal-Komunikazzjoni.

Sabiex ikunu effettivi, ir-responsabbiltajiet iridu jkunu allokatu b'mod ċar bejn il-Kummissjoni, l-Istati Membri u atturi oħra involuti fil-kooperazzjoni ġudizzjarja. Minn punto di vista finanzjarju, il-ġustizzja elettronika għandha tiżviluppa billi timmobilizza l-programmi finanzjarji eżistenti: Il-Ġustizzja Ċivili²⁸ u l-Ġustizzja Kriminali²⁹.

²⁸ Deciżjoni Nru 1149/2007/KE (ĠU L 257, 3.10.2007).

²⁹ Deciżjoni Nru 126/2007/JHA (ĠU L 58, 24.2.2007).

Il-Kummissjoni se tassumi rwol ġenerali ta' koordinazzjoni billi tinkoraġġixxi l-iskambju ta' l-aħjar prattiċi. F'konformità mal-proċeduri applikabbli, l-ghotjiet jistgħu jintużaw sabiex jappoġġjaw proġetti proposti mill-Istati Membri jew l-entitajiet professjonali rilevanti. F'materji kriminali, huwa sa ċertu punt possibbli li jiġu ffinanzjati proġetti nazzjonali li l-għan tagħhom huwa żieda fl-użu ta' l-ICT. Hemm żewġ bażijiet legali għall-finanzjament ta' proġetti tranżnazzjonali tal-ġustizzja elettronika mhallsa mill-Istati Membri jew mill-entitajiet ikkonċernati.

Il-Kummissjoni se tfassal u tistabbilixxi portal tal-Ġustizzja Elettronika, li hija se tamministra f'kooperazzjoni mill-qrib ma' l-Istati Membri. L-Istati Membri se jkollhom jaġġornaw l-informazzjoni kollha fis-sistemi ġudizzjarji tagħhom li tidher fuq is-sit. Il-Kummissjoni se tikkoordina wkoll l-informazzjoni dwar id-diversi siti eżistenti tal-Ġustizzja Elettronika u tiegħu hsieb il-*links* relatati. Il-Kummissjoni se tiżviluppa l-ġhodod tal-kompjuter neċessarji għal proċeduri Ewropej *online* skond ir-riżultati ta' l-istudji tal-fattibilità. Il-finanzjament tal-portal għandu jiġi mill-baġit tal-Komunità taht il-programmi eżistenti.

Il-Kummissjoni se tkompli taħdem sabiex toħloq interkonnessjoni bejn ir-rekords kriminali billi (1) tappoġġja l-isforzi ta' l-Istati Membri lejn il-modernizzazzjoni, (2) tiżviluppa sistema ta' referenza li tippermetti lill-partijiet sabiex jiskambjaw l-informazzjoni u (3) twettaq l-istudji, żviluppi u proposti leġiżlattivi neċessarji sabiex is-sistema tiġi żviluppata u jinholoq regjistru ta' ċittadini ta' pajjiżi terzi li jkunu ġew misjuba hatja, haġa li ilha tiġi studjata għal bosta snin³⁰. Il-programm finanzjarju "Ġustizzja Kriminali" JPEN se jkompli jiġi mobilizzat għal dan l-għan³¹.

Naturalment, il-Kummissjoni se tkompli tassumi responsabbiltà diretta għan-netwerk legali ċivili u tappoġġja n-netwerk legali kriminali. Hija se taħdem mill-qrib man-netwerks legali ċivili u kriminali u mal-Eurojust sabiex tiżviluppa l-ġhodod meħtieġa għal kooperazzjoni ġudizzjarja akbar, b'mod partikolari ġhodod ta' traduzzjoni awtomatizzati u sistema sikura ta' l-iskambji.

Matul il-valutazzjoni intermedja tal-programmi finanzjarji, se jkollha tingħata attenzjoni għall-iżvilupp tal-Ġustizzja Elettronika u l-finanzjament tagħha se jkollu jiġi rivalutat, jekk ikun meħtieġ³². Fuq skala ta' żmien ta' tul medju, għandu jiġi kkunsidrat programm uniku u ġeneralizzat li jkopri l-materji ċivili u kriminali.

³⁰ COM(2006) 351 finali.

³¹ FI-2008, €15-il miljun se jiġi ddedikati għal programmi dwar ir-rekords kriminali.

³² Kwazi €26 miljun f'approprijazzjonijiet se jkunu potenzjalment disponibbli għaż-żewġ programmi fl-2008.

Annessi

Anness 1:

Żona	Proġett	Azzjoni meħtieġa	perjodu
<i>Portal Elettronika</i>	<i>Ġustizzja</i>		
	żvilupp tal-paġni tal-Ġustizzja Elettronika	<ul style="list-style-type: none"> - studju tal-fattibilità u żvilupp tal-portal - implimentazzjoni jew metodi ta' ġestjoni - informazzjoni <i>online</i> fil-lingwi kollha ta' l-UE 	2008-2011
<i>interkonnessjoni tar-rekords kriminali</i>			
	interkonnessjoni tar-rekords kriminali nazzjonali	<ul style="list-style-type: none"> - appoġġ għal proġett pilota - żvilupp mill-Kummissjoni ta' sistema ta' referenza tal-kompjuter - studju tal-fattibilità dwar l-impatt tekniku ta' l-implimentazzjoni tad-Deċiżjoni Qafas - Tishih tas-sistema għall-iżgurar tal-kwalità tad-<i>data</i> skambjata u l-kisba ta' l-iskambju ta' l-informazzjoni għal finijiet amministrattivi 	2008-2011
	il-holqien ta' registru Ewropew ta' ċittadini ta' pajjiżi terzi li jkunu nstabu haġja ta' reati	<ul style="list-style-type: none"> - studju tal-fattibilità - preżentazzjoni ta' proposta legiżlattiva 	2009-2010
<i>interkonnessjoni tad-databases nazzjonali</i>	<i>(proġetti li jaqgħu taħt il-Ġustizzja Elettronika biss)</i>		
	interkonnessjoni tar-registri ta' l-insolvenza	monitoraġġ ta' l-isforzi ta' l-Istati Membri	2009
<i>Skambji elettronici bejn l-awtoritajiet legali</i>			
	firma elettronika	<ul style="list-style-type: none"> - valutazzjoni tas-sitwazzjoni kurrenti - studju dwar l-użu ta' firem elettronici f'kuntast legali 	2009-2011
	netwerk sikur	studju tal-fattibilità	2010-2012
	pjattaforma ta' skambju virtwali	studju tal-fattibilità	2012-2013

<i>Għajjnuna traduzzjoni</i>	<i>għat-</i>		
		Kumpilazzjoni gradwali ta' vokabolarju legali multilingwi komparattiv	- proġett pilota 2009-2013
		finanzjament għal għodod tat-traduzzjoni legali fil-pari ta' lingwi Ewropej kollha	- valutazzjoni ta' l-għodod eżistenti - studju tal-fattibilità teknika u legali - proġett pilota 2009-2013
		ħolqien ta' <i>database</i> ta' tradutturi u interpreti legali	studju tal-fattibilità proġett pilota disseminazzjoni fuq is-siti tan- <i>Network Ġudizzjarju Ewropew</i> 2009
<i>Ħolqien ta' formoli dinamiċi sabiex jakkumpanjaw it-testi legiżlattivi Ewropej</i>			- studji tal-fattibilità - żvilupp ta' formoli <i>online</i> 2008-2011
		Formoli għal EJNI kriminali - traduzzjoni u konverżjoni f'formoli dinamiċi	pubblikazzjoni fuq il-portal tal- <i>Ġustizzja Elettronika</i> jew is-siti tan- <i>network</i> 2009-2011 2010-2012
		ħolqien ta' formoli dinamiċi għall-proċedimenti ċivili	
		Inkluz għall-ħlas <i>online</i> (il-proċedura ta' ħlas Ewropea)	studju tal-fattibilità dwar is-sigurtà tal-pjattaforma u l-ġestjoni tal-ħlasijiet 2010
<i>vidjokonferenzi</i>			
		kumpilazzjoni ta' informazzjoni Prattika u manwali ta' istruzzjonijiet	- tfassil ta' manwali għall-utenti mill-Istati Membri u l-Kummissjoni bl-appoġġ tan- <i>networks</i> - publikazzjoni fuq is-siti tan- <i>network</i> 2008-2009
		tahriġ professjonali fit-teknoloġija u użu fi ħdan l-organizzazzjonijiet	le 2008-2010
<i>skambju ta' l-aħjar prattiċi</i>		bħala parti mill-forum <i>Ġustizzja Elettronika</i>	laqgħat annwali dwar temi tal- <i>Ġustizzja Elettronika</i> 2008-2013
<i>tahriġ ta' professjonisti legali fil-kooperazzjoni ġudizzjarja</i>		* l-użu tal-vidjokonferenzi * kwistjonijiet ta' traduzzjoni u interpretazzjoni, inkluz taħriġ fit-terminoloġija legali	hidma man- <i>network</i> Ewropew tat-tahriġ legali u l-Istati Membri 2008-2013